



QORTI TAL-APPELL KRIMINALI

Onor. Imħallef Dr. Neville Camilleri
B.A., M.A. (Fin. Serv.), LL.D., Dip. Trib. Eccles. Melit.

Appell Numru 457/2021/1

Il-Pulizija

vs.

Mustafa Al Hmeidi

Illum 25 ta' Lulju 2023

Il-Qorti,

Rat l-imputazzjonijiet migjuba kontra l-appellant **Mustafa Al Hmeidi**, detentur tal-Karta tal-Identita' bin-Numru 152082(A), akkużat quddiem il-Qorti tal-Magistrati (Malta) talli f'dawn il-Gzejjer, fix-xahar ta' Settembru 2017 u/jew fix-xhur ta' qabel b'diversi atti magħmulin minnu ukoll jekk fi żminijiet differenti u li jiksru l-istess dispożizzjoni tal-liġi u li ġew magħmula b'rizoluzzjoni waħda:

1. ipparteċipa f'attivitajiet sesswali ma' persuni taħt l-eta' u cioè *Omissis*, minuri ta' tnax-il sena;

2. fl-istess data, lok, hin u ċirkostanzi, ikkommetta attentat vjolenti għall-pudur fuq il-persuna ta' *Omissis*, minuri ta' tna-x-il sena u cioè kontra persuna msemmija fl-Artikolu 202;
3. fl-istess data, hin, lok u ċirkostanzi, xjentement giegħel, hajjar jew ta għajnuna jew b'xi mod iehor għen jew assista lil *Omissis* biex taħrab jew biex tkun jew tibqa' nieqsa;
4. ikkommetta reat waqt perjodu operattiv ta' sentenza sospiza, mogħtija mill-Qorti ta' Malta, preseduta mill-Maġistrat Dr. A. Micallef Trigona LL.D. nhar it-2 ta' Marzu 2017.

Il-Qorti giet mitluba sabiex, barra milli tapplika l-piena skont il-liġi, tapplika wkoll Artikoli 383, 384 u 385 tal-Kapitolu 9 tal-Liġijiet ta' Malta għas-sigurta' tal-vittma *Omissis*.

Il-Qorti giet mitluba toħroġ Ordni ta' Protezzjoni *ai termini* ta' Artikolu 412Ċ tal-Kapitolu 9 tal-Liġijiet ta' Malta, kemm waqt il-mori tal-kawża kif ukoll f'każ ta' htija ma' kull piena li l-Qorti jidhrilha xierqa.

Il-Qorti giet mitluba wkoll li, jekk jidhrilha xieraq tagħmel Ordni ta' Trattament skont kif stipulat f'Artikolu 412D tal-Kapitolu 9 tal-Liġijiet ta' Malta.

Finalment, il-Qorti giet mitluba li, f'każ ta' sejbien ta' htija, minbarra li tinfliggi l-pieni stabbiliti mil-liġi, tordna lill-imputat sabiex iħallas l-ispejjeż li għandhom x'jaqsmu mal-ħatra tal-esperti jekk ikun il-każ kif provdut f'Artikolu 533 tal-Kapitolu 9 tal-Liġijiet ta' Malta.

Rat is-sentenza tal-Qorti tal-Maġistrati (Malta) bhala Qorti ta' Ġudikatura Kriminali tas-7 ta' Dicembru 2021, fejn il-Qorti, wara li rat Artikoli 17(h), 18, 28A, 28B, 28C, 31, 202(g)(k)(j), 204C(1), 207, 208AC1(b)(2)(a), 209A u 533 tal-Kapitolu 9 tal-Liġijiet ta' Malta:

- illiberat lill-imputat mit-tielet (3) imputazzjoni minhabba nuqqas ta' provi;
- sabet lill-imputat hati tal-ewwel (1) u tat-tieni (2) imputazzjoni, iddeċidiet li t-tieni (2) imputazzjoni hija mezz għall-fini tal-ewwel (1) imputazzjoni u kkundannatu piena ta' tliet (3) snin prigunerija;
- fir-rigward tar-raba' (4) imputazzjoni, wara li rat Artikolu 28B tal-Kapitolu 9 tal-Liġijiet ta' Malta, ordnat li s-sentenza sospiża mogħtija mill-Maġistrat Dr. Antonio Micallef Trigona (Dok. "CP 1") tibda fis-sehħ mid-data tas-sentenza appellata;
- *ai termini* ta' Artikolu 533 tal-Kapitolu 9 tal-Liġijiet ta' Malta, ikkundannat lill-imputat għall-ispejjeż peritali li jammontaw għal mitejn u disgħa u ħamsin Euro u sebghin ċenteżmu (€259.70);
- a bażi ta' Kapitolu 518 tal-Liġijiet ta' Malta ordnat li isem l-imputat jitpoġġa fir-Registru mwaqqaf a bażi tal-Att in kwistjoni u konsegwentement ordnat li kopja tas-sentenza tiġi notifikata lir-Registratur tal-Qrati għall-annotazzjoni neċessarja.

Rat ir-Rikors tal-appellant ipprezentat fil-21 ta' Diċembru 2021 fejn talab lil din il-Qorti sabiex: *"jogħgobha: 1. tirriforma u tvarja s-sentenza appellata billi tikkonfermaha f'dik il-parti fejn illiberat lill-appellant mit-tielet imputazzjoni u thassarha u tirrevokaha f'dik il-parti fejn il-Qorti sabet htija ta' l-ewwel żewġ imputazzjonijiet u għaldaqstant tilliberah minnhom; 2. alternattivament tvarja l-piena u minflok tikkundannah piena aktar ekwa u ġusta fiċ-ċirkostanzi tal-każ."*

Rat l-atti u d-dokumenti kollha.

Rat illi dan l-appell ġie assenjat lil din il-Qorti kif preseduta fid-9 ta' Jannar 2023 b'"Assenjazzjonijiet ta' Kawżi u Doveri" mogħti mis-S.T.O. Prim'Imħallef Mark Chetcuti.

Rat il-fedina penali agġornata tal-appellant eżebita mill-Prosekuzzjoni fuq ordni tal-Qorti.

Rat it-traskrizzjoni tas-sottomissjonijiet bil-fomm li kienu saru quddiem din il-Qorti kif diversament preseduta.

Ikkunsidrat

Illi din hija sentenza dwar appell minn sentenza mogħtija mill-Ewwel Qorti fis-7 ta' Diċembru 2021.

Illi din il-Qorti tinnota li jkun opportun li qabel tagħmel il-konsiderazzjonijiet tagħha dwar l-aggravji mressqa mill-appellant fir-Rikors tal-appell tiegħu li l-ewwel tagħmel riferenza għal dak li jirrizulta mill-atti proċesswali u li wassal lill-appellant jiġi mixli quddiem l-Ewwel Qorti.

Illi fl-atti proċesswali jirrizulta, fost l-oħrajn, hekk:

- L-Uffiċjal Prosekutur l-**Spettur John Spiteri** xehed li huwa kien kellem lil *Omissis* (li miċ-ċertifikat tat-twelid tagħha jirrizulta li twieldet fil-5 ta' Ġunju 2005 – *a fol.* 21). Jispjega li *Omissis* qaltli li kienet f'relazzjoni mal-appellant u li kellha x'taqsam miegħu sesswalment. Jgħid li *Omissis* qaltli li ma kinitx sfurzata biex ikollha x'taqsam miegħu għaliex kien hemm il-kunsens tat-tnejn. Hi kienet spjegatli li dawn l-affarijiet ġraw aktar minn darba fix-xhur ta' Settembru 2017 u x-xhur ta' qabel. Jgħid li sab lill-appellant f'residenza ġewwa l-Marsa. Eżebixxa sentenza mogħtija mill-Qorti tal-Maġistrati fit-2 ta' Marzu 2017 (*a fol.* 229) li fuqha jidhru miktuba bl-idejn il-kliem "*sitt xhur priġunerija*".
- *Omissis* xehdet li hi għandha tnax-il sena. Tgħid li kienet waslet id-dar tal-appellant wara li wassalha l-kuġin tiegħu minn Paceville. Tgħid li qabel kienu tawha Vodka qawwi u xi hadd tefagħha fuq is-sodda u sabet lil *Omissis* quddiem wiċċha. Tgħid li mar l-appellant fuqha u kellu x'jaqsam

magħha u bdiet timbuttah u mbaġhad bdiet toħroġ miegħu kemm tbusu. Dan kollu ġara fil-flat tiegħu fejn hemm is-sodda u s-salott. Din ġrat darbtejn jew tliet darbiet f'ġurnata. Tgħid li l-hin kollu qaġhdet timbuttah u ħallietu għax ma setgħetx tneħħieh minn fuqha. Tispjega li ma ddejqitx għax kienet tiffansjah lill-appellant. Tgħid li lil *Omissis* kienet qaltilha li kellha x'taqsam mal-appellant bilfors inkella *Omissis* kienet ser ittiha xebgħa u li *Omissis* qaltilha li dik kienet ċajta. Tixhed li lill-appellant kienet qaltlu li kellha tnax-il sena u li wara ltaqgħet miegħu xi tliet jew ħames darbiet. Tgħid li ċertu *Omissis* kien qalilha biex ma ddaħħalx lill-appellant fl-inkwiet.

Fil-kontro-eżami qalet li saret taf lill-appellant dakinhar li kienet marret Paceville u li kienet l-ewwel darba li marret id-dar tiegħu. Tgħid ukoll li meta kellha x'taqsam mal-appellant kienu hu u hi biss. Tgħid li ma kinitx telqet għaliex ma kellhiex daqshekk saħħa biex timxi u li l-ġhada ġietha s-saħħa u telqet. Tgħid li kienet reggħet iltaqgħet mal-appellant iżda nnegat li reggħet kellha x'taqsam miegħu u tgħid li ma kinitx raqdet ma' Sirjani oħra. Tixhed li ġieli kienet marret għand Fajiz u qatt ma kien keċċiehom. Tgħid li hi ma kinitx l-għarusa tal-appellant. Tgħid li mhijiex ċerta dwar id-dati u l-ħwejjeġ pero' kienet ċerta mill-bqija. Hija ċaħdet li kien hemm drabi oħra fejn kellha x'taqsam mal-appellant.

- ***Omissis*** xehdet li kienet *Omissis* stess li qaltilha xi kien ġara u qaltilha li ħadet gost. Tgħid li *Omissis* qaltilha li kellha x'taqsam mal-appellant darbtejn f'lejl. Tixhed li *Omissis* kienet tagħta (lil *Omissis*) daqqtejn f'wiċċha u hedditha li toqtolha jekk idahħal lill-appellant il-habs. Tgħid li *Omissis* kienet sikret fid-*drink* tagħha (ta' *Omissis*) u li d-dar baqgħu biss *Omissis* u l-appellant u li mal-appellant għamlet erbat ijiem.
- **Carmen Brincat** (*Head of Care* ta' żewġt idjar ta' tfajliet bi problemi ta' mġieba) qalet li ndunaw li żewġ tfajliet ġieli

lanqas bil-lejl ma kienu qed jidhlu u bdew jippruvaw jiskopru fejn ikunu halli jinfurmaw lill-Pulizija. Skoprew li kienu qed ikunu ma' xi Sirjani fil-Ħamrun. Tgħid li *Omissis* ammettiet li kellha diversi drabi attivita' sesswali ma' dawn in-nies u fl-aħhar saru jafu min huma l-ismijiet. Tgħid li anke *Omissis* ammettiet imma l-attivita' sesswali tagħha kienet differenti. Tgħid li *Omissis* qalet ukoll li kellha grazzja ma' dan ir-raġel.

- **Maria Spiteri** (is-social worker ta' *Omissis*) xehdet li kienu jaf li *Omissis* kienet qed taħrab imma ma kinitx tagħtihom informazzjoni. Hija pproduċiet kopja ta' "Ordni għall-Ħarsien" (Dok. "MS 1" - a fol. 97) ta' *Omissis*.
- **Darlene Brincat** eżebiet kopja ta' "Ordni għall-Ħarsien" (Dok. "DB 1" - a fol. 100) ta' *Omissis*.
- *Omissis* xehdet fuq dak li kienu qalulha *Omissis* u *Omissis* ghaliex hi ma rat xejn. Tgħid li *Omissis* kienet qaltilha li ħarġet mal-appellant. Tgħid li *Omissis* mhux veru bisitu. Tgħid li ukoll li darba kellmet lil *Omissis* u *Omissis* meta kienu mahrubin mill-home. Kienet taf li l-appellant kien joqgħod il-Marsa u li illum ma tantx jitkellmu hi u l-appellant.
- *Omissis* xehdet li hu, *Omissis*, *Omissis*, u *Omissis* kienu fid-dar tal-appellant il-Marsa. Jgħid li kienu raqdu f'kamra waħda waqt li l-appellant kien rieqed fil-kċina. Jgħid li hu kien raqad u ma ra xejn u li *Omissis* kienet qaltlu x'talabha tagħmel Fayaz u li fuq l-appellant ma kienet qaltlu xejn.

Illi l-appell tal-appellant f'dan il-każ huwa wieħed li bażikament jorbot mal-apprezzament tal-fatti. Dwar dan din il-Qorti tagħmel riferenza għas-sentenza mogħtija fil-25 ta' Novembru 2022 fl-ismijiet **Il-Pulizija vs. Joseph Tabone** (Numru 421/2013), fejn din il-Qorti diversament preseduta qalet hekk:

“Illi huwa spiss affermat fil-gurisprudenza illi mhuxwix normali illi din il-Qorti ta’ revizjoni tid-disturba l-apprezzament dwar il-provi magħmul mill-Ewwel Qorti jekk tasal għall-konkluzjoni li dik il-Qorti setgħet raġonevolment u legalment tasal għall-konkluzjoni li tkun waslet għaliha. Il-Qorti għalhekk eżaminat mill-gdid l-atti proċesswali, inkluż id-dokumenti kollha eżebiti u t-testimonjanzi tax-xhieda li ddeponew quddiem l-Ewwel Qorti, biex b’hekk tkun f’posizzjoni aħjar tevalwa jekk dan l-apprezzament hekk magħmula mill-Ewwel Qorti kienx wieħed raġonevolment u legalment validu.¹”

Illi għalhekk dak li trid tagħmel din il-Qorti huwa li tistharreg jekk bil-provi mressqa l-Ewwel Qorti setgħetx tasal għad-deċiżjoni li waslet għaliha.

Illi l-Qorti ser tgħaddi issa sabiex tagħmel il-konsiderazzjonijiet tagħha dwar l-aggravji mressqa mill-appellant fir-Rikors tal-appell tiegħu.

Ikkunsidrat

Illi l-ewwel aggravju tal-appellant huwa li l-Prosekuzzjoni naqset li tipprova b’mod ċar id-data tal-allegat inċident u fejn seħħ l-allegat inċident. Jgħid li ma hemmx qbil bejn id-dettalji mogħtija minn Carmen Brincat u l-iSpettur John Spiteri għaliex tal-ewwel

¹ Ara, fost oħrajn, l-Appelli Kriminali Superjuri: **Ir-Repubblika ta’ Malta v. Rida Salem Suleiman Shoaib**, 15 ta’ Jannar 2009; **Ir-Repubblika ta’ Malta v. Paul Hili**, 19 ta’ Ġunju 2008; **Ir-Repubblika ta’ Malta v. Etienne Carter**, 14 ta’ Diċembru 2004; **Ir-Repubblika ta’ Malta v. Domenic Briffa**, 16 ta’ Ottubru 2003; **Ir-Repubblika ta’ Malta v. Godfrey Lopez** u **Ir-Repubblika ta’ Malta v. Eleno sive Lino Bezzina** 24 ta’ April 2003; **Ir-Repubblika ta’ Malta v. Lawrence Ascjak sive Axiak** 23 ta’ Jannar 2003; **Ir-Repubblika ta’ Malta v. Mustafa Ali Larbed**, 5 ta’ Lulju 2002; **Ir-Repubblika ta’ Malta v. Thomas sive Tommy Baldacchino**, 7 ta’ Marzu 2000; **Ir-Repubblika ta’ Malta v. Ivan Gatt**, 1 ta’ Diċembru 1994; u **Ir-Repubblika ta’ Malta v. George Azzopardi**, 14 ta’ Frar 1989; u l-Appelli Kriminali Inferjuri: **Il-Pulizija v. Andrew George Stone**, 12 ta’ Mejju 2004; **Il-Pulizija v. Anthony Bartolo**, 6 ta’ Mejju 2004; **Il-Pulizija v. Maurice Saliba**, 30 ta’ April 2004; **Il-Pulizija v. Saviour Cutajar**, 30 ta’ Marzu 2004; **Il-Pulizija v. Seifeddine Mohamed Marshan et**, 21 ta’ Ottubru 1996; **Il-Pulizija v. Raymond Psaila et**, 12 ta’ Mejju 1994; **Il-Pulizija v. Simon Paris**, 15 ta’ Lulju 1996; **Il-Pulizija v. Carmel sive Chalmer Pace**, 31 ta’ Mejju 1991; **Il-Pulizija v. Anthony Zammit**, 31 ta’ Mejju 1991.

issemmi l-Hamrun waqt li l-iSpettur jirreferi għal Triq it-Tigrija, il-Marsa.

Illi dwar dan l-aggravju din il-Qorti tinnota li fl-imputazzjonijiet addebitati fil-konfront tal-appellant allura imputat hemm miktub hekk: *“talli f’dawn il-Gzejjer fix-xahar ta’ Settembru 2017 u/jew fix-xhur ta’ qabel b’diversi atti magħmulin minnu ukoll jekk fi żminijiet differenti u li jiksru l-istess dispożizzjoni tal-liġi u li ġew magħmula b’riżoluzzjoni waħda.”*

Illi jirriżulta mix-xieħda tal-iSpettur John Spiteri li kien fix-xahar ta’ Settembru 2017 li l-Pulizija kienu qed jidhlulha diversi rapporti rigwardanti żewġ tfajliet li kienu qed ikunu *“missing”*. Da parte tagħha, *Omissis* xehdet quddiem l-Ewwel Qorti fis-seduta tat-13 ta’ Ottubru 2017 u hi qalet li dak li sehħ ġara erba’ ġimgħat qabel (*a fol.* 25). Dan id-dettal iwassal bla dubju ta’ xejn għal Settembru 2017. Dwar il-lokazzjoni ġeografika, fl-imputazzjoni din hija mogħtija bhala *“f’dawn il-Gzejjer”* li hija deskrizzjoni ġenerika. Ma hemmx ostakolu minħabba li min jiddeskrivi l-post bhala fil-Marsa u min jgħid fil-Hamrun għaliex ċerti toroq min jikklassifikhom bhala jaqghu fil-Hamrun u min jgħid li l-istess toroq qegħdin fil-Marsa u dana b’mod speċjali għal Triq it-Tigrija. B’hekk l-ewwel aggravju qed ikun miċhud.

Ikkunsidrat

Illi fit-tieni aggravju tiegħu l-appellant jishaq li la *Omissis* u lanqas *Omissis* ma kienu kapaċi jagħrfuh. Jgħid li tenut kont tal-fatt li *Omissis* kellha x’taqsam sesswalment ma’ diversi rġiel ta’ nisel Għarbi u tenut kont taċ-ċirkostanzi kollha tal-każ, fuq dan il-fatt biss l-Ewwel Qorti kellha tillibera.

Illi dwar dan l-aggravju din il-Qorti tinnota li ma hemmx dubju li *Omissis* għarfet lill-appellant kif jirriżulta waqt ix-xieħda tagħha (*a fol.* 36a). Il-fatt li qed jiġi allegat li kellha x’taqsam ma’ diversi rġiel ta’ nisel Għarbi ma jfissirx li *Omissis* ma għarfitx lill-appellant. Għaldaqstant anke it-tieni aggravju qed ikun miċhud ukoll.

Ikkunsidrat

Illi t-tielet aggravju tal-appellant huwa li ma giex ippruvat lil hinn minn kull dubju raġonevoli li hu kellu x'jaqsam ma' *Omissis*. Jgħid li hemm kuntrast bejn dak li xehed l-iSpettur Investigattiv ma' dak li xehdu *Omissis* u *Omissis*. Jgħid li *Omissis* xehdet li kienet marret Paceville, ħadet Vodka naqra qawwi u wara l-kuġin tiegħu (tal-appellant) ħadha d-dar tiegħu. Jgħid li hi qalet li kellha x'taqsam miegħu u dan ġara xi darbtejn jew tlieta fl-istess jum u qalet ukoll li waqt l-att sesswali bdiet timbuttah imma ma setgħetx tneħħih għaliex kien tqil wisq. Jgħid li qalet li ma kinitx iddejjet għaliex kienet tiffansjah. Jishaq li jekk kien hemm attivita' sesswali din saret mhux bil-kunsens tal-minuri. Jgħid li x-xieħda ta' *Omissis* mhijiex kredibbli. Jgħid li hu qatt ma ammetta li kellu x'jaqsam sesswalment ma' *Omissis* u li dan huwa każ ta' "entrapment" tal-minuri għaliex din qalet dak li ried jisma' l-iSpettur. Jgħid li l-iSpettur kien qalilha li hu (l-appellant) kien ammetta li kellu x'jaqsam magħha meta hu ma kien għamel ebda ammissjoni. Jargumenta li l-minuri ma kinitx ċerta mid-dati u dwar kemm il-darba kienet raqdet għandu.

Illi l-appellant ikompli jgħid li skont *Omissis*, *Omissis* kienet qaltilha li kellha x'taqsam miegħu iżda *Omissis* ma bdiex tgħid l-istorja kollha. Jargumenta li *Omissis* lanqas ikkonfermat il-fatti u li hi ġieli ffaċilitat il-ħarba tagħhom. Jishaq li skont din ix-xhud, *Omissis* kienet bisitu iżda hu (l-appellant) ma kienx kompli magħha. L-appellant jgħid ukoll li *Omissis* ma kkonfermax il-fatti. Jgħid li lanqas qal li *Omissis* u hu (l-appellant) kienu f'relazzjoni. Jishaq li huwa (*Omissis*) spjega li f'dak il-lejl ma kien ra xejn ħazin u li kieku qamu *Omissis* u hu (l-appellant) kien iħosshom.

Illi l-appellant jishaq li b'dawn id-diskrepanzi l-Ewwel Qorti ma setgħetx issibu ħati tal-ewwel żewġ imputazzjonijiet. Jgħid li x-xieħda ta' *Omissis* mhijiex ta' min joqgħod fuqha u kien biss meta l-iSpettur għabha daharha mal-ħajt li hija qalet li kellha x'taqsam miegħu (mal-appellant). Jgħid li ma hemmx rapport minn *Omissis* li kellha xi relazzjoni miegħu u li kienet qed tiġi abbużata

sesswalment u li l-ftit li qalet fejn suppost kienet ċerta huwa kontradett minn *Omissis* u minn *Omissis* li t-tnejn kienu preżenti meta seħh l-allegat akkadut. Jishaq li l-konkluzjoni tal-Ewwel Qorti li *Omissis* u *Omissis* ma ridux ikollhom problemi miegħu fil-futur mhijiex wahda bbażata fuq il-provi. Jghid li l-verżjonijiet lanqas biss jaqblu jekk *Omissis* bisitux.

Illi dwar dan l-aggravju in eżami din il-Qorti reggħet eżaminet ix-xiehda mogħtija minn *Omissis*. L-ewwel tghid li tawha xarba Vodka qawwija u mbağħad tghid li kien il-kuġin tal-appellant li ħadhom lejn id-dar tiegħu (tal-appellant). Minn din ix-xiehda jirriżulta li f'mument minnhom sabet lill-appellant fuqha u bdiet timbuttah minn fuqha imma kien tqil wisq għaliha. Il-fatt li kienet tiffansjah ma jnehhi xejn mill-verita' ta' fatti kif rakkontati quddiem il-Qorti u dan ftit tal-gimghat wara li kien seħh l-akkadut. Din il-Qorti ma għandhiex għalfejn ikollha xi dubji dwar din ix-xiehda. Għandu jingħad li mhuwiex b'kumbinazzjoni li *Omissis* ngħatat xarba alkoholika qawwija ħafna u li ttieħdet fil-post tal-appellant. Lanqas hemm dubju dwar x'seħh bejn l-appellant u *Omissis* (tfajla ta' tnax (12)-il sena) għaliex *Omissis* użat il-kelma eżatta ta' x'għamel magħha l-appellant meta xehdet, preċiżament l-aħħar kelma tal-ewwel linja li tinsab *a fol.* 28.

Illi din il-Qorti tinnota li fis-sentenza fl-ismijiet **Il-Pulizija vs. John Pace** (Numru 38/2011) deciżja fil-31 ta' Ottubru 2013, din il-Qorti diversament preseduta qalet hekk:

“Ma hemm xejn ħażin illi l-Qorti tistrih fuq xhud wiehed biss kif *del resto* hija ntitolata li tagħmel permezz tal-Artikolu 638(2) tal-Kapitolu 9. Dan l-Artikolu jghid illi xhud wiehed jekk emnut minn min għandu jiggudika fuq il-fatt hija biżżejjed biex tagħmel prova shiħa u kompluta minn kollox, daqs kemm kieku l-fatt gie ppruvat minn żewġ xhieda jew aktar. Naturalment din ix-xhud tkun trid tiġi evalwata fil-kuntest tal-linji gwida mogħtija mill-Artikolu 637 tal-Kapitolu 9.”

Illi l-fatt li x-xiehda ta' *Omissis* u *Omissis* ma tantx għenet ma jfisser assolutament xejn u dana peress li l-Qorti trid dejjem tizen sa fejn għandha tistrieħ fuq ċerta xhieda u mhux oħra.

Illi din il-Qorti ma taqbilx mas-sottomissjoni tal-appellant li dan kien riżultat ta' "entrapment" mill-iSpettur sabiex *Omissis* tgħid dak li huwa xtaq jisma'. Ma jirriżultax li meta *Omissis* xehdet quddiem l-Ewwel Qorti li hija kienet sugġetta għal "entrapment" jew manigġjar minn naħa tal-iSpettur peress li mit-traskrizzjoni tad-depożizzjoni tagħha jirriżulta bl-aktar mod ċar li l-Ewwel Qorti bdiet tintervjeni f'kull mistoqsija sabiex it-twegibiet tagħha jkunu awtentiċi.

Illi l-fatt li xhud bħala *Omissis* xehed li ma kien ra xejn f'dak il-lejl ma jfissirx li ma kien sar xejn. Dan lanqas ma jnaqqas il-kredibilita' tax-xiehda ta' *Omissis* dwar il-fatt li ma sar ebda rapport għand il-Pulizija. Jibqa' fatt mhux innegat (u dan għaliex hemm ukoll iċ-ċertifikat tat-twelid ta' *Omissis* li ma jhalli ebda dubju dwar l-eta' tagħha) li *Omissis* kienet tifla/tafja ta' tnax-il sena u li l-ligi trid tittutela lil dawn il-persuni minhabba l-vulnerabilita' tagħhom, aktar u aktar meta dawn jispiċċaw f'ċerti djar minhabba xi diffikultajiet li jkun hemm fl-isfond familjari tagħhom.

Illi l-appellant jissottometti li lanqas hemm qbil dwar il-bews ta' *Omissis* lilu. Dwar dan din il-Qorti tinnota li hija trid tara l-kwadru kollu u li jekk ikun hemm xi inezattezza f'xi dettal ma jfissirx li x-xhieda prinċipali ma tistax toqgħod fuqha.

Illi bhall-Ewwel Qorti, din il-Qorti issib il-verżjoni ta' *Omissis* bħala wahda veritjiera u li ta' min joqgħod fuqha. Fejn ma ftakritx, bħal xi hwejjeġ kienet liebsa, qalet hekk u fejn qalet x'seħh mal-appellant kienet skjetta. Lanqas jekk kienet tiffansja lill-appellant, l-appellant kellu tlieta u għoxrin (23) sena u għalhekk kien persuna akbar minnha. Fuq kollox hemm ukoll ix-xiehda ta'

Omissis li xehdet dwar dak li qaltilha *Omissis*. B'hekk minhabba dawn ir-raġunijiet kollha t-tielet aggravju qed ikun miċhud.

Ikkunsidrat

Illi fir-raba' aggravju l-appellant jargumenta li s-sentenza appellata hija wahda kontradittorja u jgħid li huwa legalment insostenibbli li hu jinstab hati li pparteċipa f'attivitajiet sesswali ma' *Omissis* bil-kunsens u li huwa kkommetta attentat vjolenti għall-pudur fuq l-istess persuna. Jgħid li l-Ewwel Qorti kellha tiddikjara jekk kienx hemm sejbien ta' htija taht Artikolu 207 tal-Kapitolu 9 tal-Liġijiet ta' Malta u mbagħad tara jekk kienx hemm htija fuq l-aggravji kkontemplati fl-Artikolu 202(g)(k)(j) tal-istess Kapitolu.

Illi dwar dan l-aggravju din il-Qorti ma tara ebda kunflitt li l-Ewwel Qorti sabet htija tal-ewwel żewġ imputazzjonijiet. L-Ewwel Qorti għamlet differenza bejn (a) il-mument meta l-appellant resaq fuq *Omissis* meta mar fuqha mingħajr ma stednit u hi (anzi sabitu fuqha wara li kienet ingħatat xarba Vodka qawwija) u (b) fl-istess lejl kien hemm aktar parteċipazzjoni f'attivitajiet sesswali - darbtejn oħra. L-Ewwel Qorti jidher li għamlet din id-differenza u għalhekk sabet htija fiż-żewġ imputazzjonijiet. Apparti minn dan, din il-Qorti tinnotta wkoll li fis-sentenza appellata l-Ewwel Qorti kkunsidrat it-tieni (2) imputazzjoni bħala mezz għall-fini tal-ewwel (1) imputazzjoni. Jirriżulta li l-Ewwel Qorti applikat Artikolu 17(h) tal-Kapitolu 9 tal-Liġijiet ta' Malta. Isegwi li anke l-aggravju in eżami qed ikun miċhud ukoll.

Ikkunsidrat

Illi fil-hames aggravju tiegħu l-appellant jishaq li ma giex ippruvat li huwa wettaq reat waqt perjodu ta' sentenza sospiza. Jgħid li l-Ewwel Qorti għamlet riferenza għal sentenza eżebita mill-Prosekuzzjoni u li giet immarkata bħala Dok. "CP 1" liema sentenza kienet l-unika prova migjuba. Jgħid li mis-sentenza

eżebita ma jidhirx li hu kien ġie kkundannat sitt (6) xhur prigunerija t-terminu ta' liema kien ġie sospiż.

Illi għal kull buon fini din il-Qorti tinnota li fil-verbal tas-seduta mizmuma quddiem l-Ewwel Qorti fid-19 ta' Lulju 2019 (*a fol.* 251) hemm imniżżel li l-konsulent legali tal-appellant iddikjara li ma kienx hemm il-ħtieġa li r-Registratur tal-Qorti jikkonferma s-sentenza. Minkejja dan, fis-seduta tas-7 ta' Jannar 2020 xehdet l-Assistent Registratur tal-Qrati Kriminali (*a fol.* 268) fejn ipprezentat kopja vera tas-sentenza (*a fol.* 271) mogħtija mill-Maġistrat Dr. Antonio Micallef Trigona fil-konfront tal-appellant fit-2 ta' Marzu 2017.

Illi filwaqt li din il-Qorti tinnota li l-vera kopja tas-sentenza li tinsab *a fol.* 271 hija identika għal dik li tinsab *a fol.* 229 (Dok. "CP 1" - li mhijiex vera kopja), tinnota wkoll li din is-"sentenza" hija ċitazzjoni li fuqha hemm imniżżel bil-kitba "sitt xhur prigunerija". Taht dawn il-kliem hemm firma u hemm ukoll id-data "2.03.2017".

Illi mid-dokument/i hawn fuq imsemmija ma jirriżultax li s-sentenza ta' prigunerija kienet sospiża. Huwa tassew li l-fedina penali tal-appellant tgħid mod iehor pero' il-prova m'għandhiex issir bil-fedina penali imma bil-kopja tas-sentenza li tgħid ċar jekk is-sitt xhur prigunerija kienux effettivi jew sospiżi. Minħabba dan, il-Qorti ser tilqa' l-ħames aggravju tal-appellant.

Ikkunsidrat

Illi s-sitt aggravju tal-appellant huwa dwar il-piena. Jisħaq li l-piena erogata fil-konfront tiegħu mill-Ewwel Qorti hija eżagerata u jgħid li lanqas hija ċara jekk il-piena tikkompredix is-sitt xhur prigunerija tas-sentenza sospiża.

Illi tenut kont ta' dak li nġhad hawn fuq fir-rigward tal-ħames aggravju għandu jiġi nnutat li din il-Qorti mhijiex ser iġġib fis-seħħ is-sentenza li l-Ewwel Qorti tagħmel riferenza għaliha fid-*decide* tas-sentenza appellata. Apparti minn dan, din il-Qorti ħadet

in konsiderazzjoni l-imputazzjonijiet li tagħhom l-appellant instab hati tagħhom u liema htija ġiet konfermata minn din il-Qorti (għajr ir-raba' (4) imputazzjoni) u jirriżultalha li l-piena ta' tliet (3) snin priġunerija fir-rigward tal-imputazzjonijiet li tagħhom instabet htija u li ġiet erogata mill-Ewwel Qorti (fir-rigward tal-ewwel żewġ imputazzjonijiet) taqa' sewwasew fil-parametri tal-piena għall-imputazzjonijiet li tagħhom l-appellant instab hati. Il-Qorti żżid billi tgħid li huwa ċar li l-piena ta' tliet (3) snin priġunerija li ġiet mogħtija mill-Ewwel Qorti fir-rigward tal-ewwel żewġ imputazzjonijiet (b'dan illi t-tieni (2) imputazzjoni ġiet ikkunsidrata bħala mezz għall-fini tal-ewwel (1) imputazzjoni) kienet waħda legalment u raġonevolment valida, mhux "*manifestly excessive*" u tirispekja l-imputazzjonijiet li tagħhom l-appellant instab hati. B'hekk filwaqt li din il-Qorti ser tħalli l-piena ta' tliet (3) snin priġunerija fis-seħħ, mhijiex ser tordna li s-sentenza Dok. "CP 1" tigi fis-seħħ.

Decide

Għal dawn il-motivi, il-Qorti taqta' u tiddeċiedi billi tilqa' *in parte* l-appell imressaq mill-appellant Mustafa Al Hmeidi u tgħaddi għalhekk biex tirriforma s-sentenza appellata billi:

- tikkonferma dik il-parti tas-sentenza appellata fejn illiberat lill-appellant mit-tielet (3) imputazzjoni;
- tikkonferma dik il-parti tas-sentenza appellata fejn sabet lill-appellant hati tal-ewwel (1) u tat-tieni (2) imputazzjoni u fejn iddeċidiet li t-tieni (2) imputazzjoni hija mezz għall-fini tal-ewwel (1) imputazzjoni u fejn ikkundannat lill-appellant piena ta' tliet (3) snin priġunerija;
- tikkonferma dik il-parti tas-sentenza appellata fejn *ai termini* ta' Artikolu 533 tal-Kapitolu 9 tal-Ligijiet ta' Malta kkundannat lill-appellant għall-ħlas tal-ispejjeż peritali fl-ammont ta' mitejn u disgħa u hamsin Euro u sebghin ċenteżmu (€259.70);

- tikkonferma dik il-parti tas-sentenza appellata fejn ordnat li isem l-appellant jitpoġġa fir-Registru mwaqqaf a bażi ta' Kapitolu 518 tal-Liġijiet ta' Malta;
- tħassar u tirrevoka dik il-parti tas-sentenza appellata fejn fir-rigward tar-raba' (4) imputazzjoni, l-Ewwel Qorti ordnat li s-sentenza sospiza mogħtija mill-Maġistrat Dr. Antonio Micallef Trigona tibda fis-seħħ mid-data tas-sentenza appellata u minflok tiddikjara lill-appellant mhux ħati tal-imsemmija imputazzjoni u b'hekk tilliberah minn kull ħtija u piena fir-rigward tagħha u ma ġġibx fis-seħħ is-sentenza Dok. "CP 1".

Finalment, din il-Qorti tordna d-divjett tal-pubblikazzjoni ta' isem il-minuri u isem il-persuni li taw informazzjoni dwarha (għajr dawk il-persuni li jitqiesu bħala professjonisti) fi kwalunkwe mezz ta' komunikazzjoni.

Onor. Dr. Neville Camilleri
Imħallef

Alexia Attard
Deputat Registratur